

ఆ మె త్యా గం

శీతారామయ్యని నేను క్లబ్బులో ఎరుగుదును. డిగ్రీలూ, మర్యాదా, | పాముఖ్యమైన ఆక్లబ్బులో శీతారామయ్యని చేర్చుకోడం ఎవరికీ ఇష్టంలేదు. నాకుకూడా. కాని తనుచేరడం ఇష్టంలేదన్నవాణ్ణి తంతానని బెదిరించి చేరాడు. తంతానన్నాడంటే తన్నితీరతాడని, అందరికీ తెలుసు. అతని చేరింతరవాతనైనా అతన్ని మాలో ఒకణ్ణిగా చేర్చుకోనేలేదు. అతనివై ఖరిమాత్రం, 'మీ రెంతవెధవలో నాకు తెలుసు. పంతానికీ చేరానుగాని, మీరు నన్ను అంగీకరించక పోవడమే నాకు మర్యాద' అన్నట్టు తిరిగేవాడు.

అతను గొప్ప కాడీ కావడమే కాకండా, తనతండ్రి దమ్మి డీలు తెక్కుపెడుతో, సౌఖ్యాలు వొదలుకొని వెట్టి చాకిరి చేసి కూడబెట్టిన గొప్ప ఆస్తిని ఒక స్త్రీకోసం—అందులో అందంలేని రోడ్డు వేశ్యకోసం తగలేశాడనీ, ఇంక మిగిలిన కొంచెమూ, మోటారులో ఆమెతో తిరిగే సరదాకోసం సరి వుచ్చుతున్నాడనీ తెలిసింది. పిననారి అని బతికి వున్నన్నాళ్లూ తిట్లుతిన్న అతని తండ్రి, ఇప్పుడు పబ్లిక్ సింపతీని సంపాదించాడు. ధనం భద్రంచేసుకుని, తక్కిన అల్లరు ఎన్ని చేసినా లోకం గౌరవిస్తుంది. ధనం వున్నప్పటి అతనిగర్వం ధర్మంగా కనపడ్డది గాని, ధనం తరుగుతున్నకొద్దీ, అతని ముఖంలో గర్వం, సంతోషం, మనుషుల్ని చూసి అల్పభారం ఎక్కువవుతున్నాయి !

“ఏంచూసుకుని ఆ బోర్లపడడం ?”

“దాన్ని చూసుకునేమో ?”

“తన రంభముందు కులకమను. మనముందు ఎందుకు ?”

“మనకి ఆరంభ లేదుకదా అనిగావును”

“ఆట్టే ఏం రంభకాదు. నేను చూశాను.”

“ఇదివరకు గుంటూరులో దాని ఖరీదు ఆరణాలు, రెండు బంతి వువ్వులూ—”

“తాను వొలిచింది—”

శ్రీతారామయ్య వొస్తున్నాడు. వూరుకున్నాము.

శ్రీతారామయ్య నాకత్యంత ప్రియమిత్రుడు. క్లబ్బుకి వెళ్ళడమంటే కలిగే సంతోషములో సగం అతన్నిచూసే ఆశలోనే యుండేది. కాని తనతండ్రి దమ్మిడీలు లెక్కపెట్టి సౌఖ్యాలు వదలుకొని వెట్టిచాకిరీ చేసి కూడతీసిన ఆగొప్ప ఆస్తిని ఒక స్త్రీకోసం తగలేశాడని, యింక మిగిలిన కొంచెమూ, మోటారుకారులో తిరిగే సరదాకు సరిబుచ్చుతున్నాడని అనేవాళ్ళు. క్లబ్బులోకాని, ఆస్త్రి యెవ్వరో, ఎటువంటిదో. నాకు స్నేహమైన సంవత్సరానికి గావును, అతను క్లబ్బుకురావడం మానాడు. జబ్బుగా వుందన్నారు. వూరువిడిచి వెళ్ళాడు. తరువాత తిరిగివచ్చాడనీ, అతని జబ్బు ఊయ అన్నారనీ, తెలిసింది. అతని మేడ, కారు, వేలం పడ్డాయి. వూరివెలపల ఏదో గుడిశెలో కాపరమున్నారని తెలిసింది. అతన్ని వెళ్ళి చూడాలనుకున్నాను. కాని అదివరకెన్నడూ అతనియింటికి వెళ్ళలేదు. అతని కిష్టముంటుందో లేదో, అందులో సరైన మర్యాదకాపరంకూడా కాదయ్యెను, అని వెళ్ళడం మానుకొన్నాను. కాని వారం రోజుల్లోనే అతన్ని చూడడానికి రమ్మని కబురువొచ్చింది. యింక డాక్టర్లైన తరువాత నా యిష్టాలతో పనేముంది ?

౨

మొదట ఆ కుటీరాన్ని చూడగానే, నా కాశ్చర్యం వేసింది. బీదతనంవల్ల ఆ దేవిడివంటి మేడని వొదితారా, లేక యీ కుటీరం అందాన్ని వొలిచి స్వప్నాలుకని యిట్లా సృష్టించుకున్నారా, అనిపించింది. యింటిముందర పూలమొక్కలు, తడికలకు అతి కించిన పూలకాయితాలు, చిన్నపటాలు, అద్దకాలసరజాలు, రోగిమంచందగ్గర కొమ్మలు, పూలు, అలికి ముగ్గువేసిన నేల, శుభ్రత అన్ని నాకు ఆహ్లాదాన్ని కలిగించాయి. అమెవొచ్చింది. తలెత్తి ఆమెవంక చూడగానే తెలిసింది నా అంతరాత్మకి, నా జీవితంలో శాశ్వతమైన పదచిస్తాన్ని వదలగల వక గొప్ప నిమిషం తటస్తమయిందని. ఆమెలో అందంలేదు. పెద్దకళ్ళుకావు, కోల ముక్కులేదు, గొప్ప అవయవాలులేవు, ఆకర్షించే వక్షంలేదు. కాని యేదో శుభ్రం, పవిత్రత, పాతివ్రత్యం, శోభ, ఆమె నావ రించి వుంటుంది. ఆమె ముఖంలోని చిరునవ్వు పిలిచి స్నేహం చేసుకుంది నన్ను. లోకమంతా వొదిలి యిక్కడ వుంటే నేమని అప్రయత్నంగా తోచింది. ఈమెవల్ల అత నిదివరకెంత ఆనందాన్ని పొందివుండాలో యీమెకాంతితో చిరునవ్వులతోటి తన గృహము, హృదయము యెంత గొప్పగా వెలిగివుంటాయో అనుకున్నాను. రాత్రింబవళ్ళు యీమెపక్కన వుంటే, రోగినై మంచంమీద పడుకొనివుంటే నేం ?

ప్రతి వుదయం నేనా గుమ్మములో కాలు పెట్టడంతోటే పారి జాతపువ్వువాసన, వెన్నెల మెత్తదనమూ, ఆకాశవిశాలత్వము తోచేట్టు, ఆమె శాంతమైన చిరునవ్వు కళ్ళలోని దయ నన్నావ రించేవి. అక్కణ్ణించి, కదలి వూళ్ళోకి వెళ్ళడం తలుచుకుంటే, కణ్ణా శ్రమపించి, వరదకాశాద్యముల ప్రాణాళిచేయటం వుండేది. ఆ

ఆకర్షణాశక్తి, సౌమ్యశాంతజ్ఞానం, యెట్లా, యెంతకు ఆమె
నించి వ్రసరించేవో నాకర్థం కాదు. అపురూపంగా కొంద
రున్నారు. వారిలో ఒక్కొక్కరు యెప్పుడో తటాలున కంట
పడగానే మురికికాల్వలూ, నల్లనిగోడలూ, ఎర్రని దుమ్మూ,
వీటిలోంచి అతాత్తుగా గంధస్వచ్ఛాకం చెరుచుకొని శీతలభాయ
లతో ఆహ్వానించే సుందరావణ్యంతోకి వెళ్ళినట్టుంటుంది.
విశాల మైదానముపైని నిర్మలాకాశాలు, నీలంగా తళతళలాడే
చల్లని తేటనీటి సరోవరాలూ, వెన్నవెన తెల్లని వద్దాల
రేకులూ స్ఫురణకు వొచ్చి హృదయం చెప్పరాని బాధతో
కొట్టుకొంటుంది. మనజన్మ సార్థకము చెయ్యగల ఆ సుందర
విహారాలన్నీ వొదిలి అక్రమమూ, అసహజమైన మన సిగరెట్
జీవితాలతో అసంతృప్తి కలుగుతుంది. యెన్ని పూర్వజన్మాల
వాసనో పూర్వయుగాల్లో అనుభవించి సహజజీవనపు, నిగూఢ
జ్ఞాపకమో, యీ కాఫీహోటల్లూ డబ్బు నెగేసే రోగులూ,
ప్రేమ లేక కులాసాగా మాట్లాడేకబ్బు స్వార్థస్నేహితులూ, ఏడో
ఫారం కంపులూ అన్నీ పోయి పొలాలమధ్యనో, చెరువుగట్లనో,
పర్వతాగ్రాలనో నివసించాలని ప్రోత్సహించే రూపం ఆమెది.

ప్రౌద్ధునే ఆమె మొఖం దర్శనంచేసినతరువాత దినమంతా
నాశక్తులన్నీ కృశించేవి. యేదీచూసినా అనంతస్తుష్టి, యెవర్ని
చూసినా విసుగు. యీశ్వరుడి దిస్యమంగళ విగ్రహాన్ని చూసి,
ఆ ఆనంద మనుభవించిన భక్తుడికివలె యీలోక సౌఖ్యాలు
అల్పమనిపించాయి. యెవరు డబ్బు చేతిలోపెట్టినా, యెవరు
కృతజ్ఞతతో నమస్కారాలు పెట్టినా వ్యర్థమనిపించింది. నాకీర్తి
గాని "చెక్ బుక్" గాని నాకేమీ సంతృప్తి నివ్వలేదు. దినంలో
యెక్కడ పువ్వుల్నిచూసినా ఉదార కార్యాలసంగతి వినూ,

సంగీతం చెవినితాకినా, ఆమె తీవ్రంగా జ్ఞాపకంవొచ్చి బాధ కలిగేది.

యీ అశాంతి అంతా ఆమెమీద మోహంవల్లనా, ఆమె మీద వాంఛా, నన్నిట్లా బాధిస్తోంది అని ఆలోచించా నొక రాత్రి. ఆమె నన్నంగీకరించినట్టూ, నా హస్తాల్లో ఆమెను అదుపుకున్నట్టూ భావించుకొని చూశాను. వెంటనే నాపైని, నా తుచ్ఛకామంపైని, పడమాసహ్యం కలిగింది. మంచివాసనలతో మెత్తని రంగులతో నవ్వే గులాబిపువ్వుని యెంగిలిముద్దు పెట్టుకున్నట్టే. చల్లని నిర్మలమైన చందమామను వేడినిశ్వాసాలతో కావిలించుకున్నట్టే. శుభ వృదయ తేజస్సులో బూతులు మాట్లాడినట్టుంది. ఐతే నన్ను విడవని యీ పెరివేదనకి అరం యేమిటని ఆలోచించాను, కాని ఆ సమస్యకి అంతం కనపల్లేదా రాత్రికి. అందమూ, యవ్వన ప్రారంభమూ, లేని ఆమెవల్ల యీ బాధ అసహజమైన భ్రమ, విపరీతమైన మాయ. దాని నుంచి తప్పించుకోవాలి. మనసులో ఆమెని 'ఎనలైజ్' చేసుకుని కాంక్షించవలసిన కారణమేమీ లేదని నా మనసుకి నేనే గట్టి సమాధానం చెప్పుకుని ఆరాత్రికి నిద్రపోయినాను. మర్నాడూ మెని చూడగానే, ఈమెలోని ఆ ఆకర్షణకి కారణం కనిపెట్టాలని వెతికాను. ఎందుకిట్లా హృదయాన్ని కలవర పెడుతూందని. నెమ్మదిగా చూచి ఆమెకళ్లలో శాంతమైన సరస్సుల్లో ప్రతిఫలించే ఆకాశం కనపడ్డదో, యెగిరేపక్షుల వొచ్చిరాని నడక ఆమె గమనంలో తొచిందో, వొత్తుగా పెరిగిన గడ్డినీడలు, ఆమె కుంతలాల గుబుర్లలో కలిగాయో, దూరపు పర్వతాల నీలపు నునుపు వాసలు కడిగిన గాలిపరిమళం, ఆమె దేహకాంతిలో కరిగినట్లుందోగాని; చూసినకొద్దీ; ఆలోచించినకొద్దీ, వలలో కొట్టు

కునే పక్షివలె నా మనసు మరింత తీరిన నాంఛతో తృప్తమయింది.

ఒక్కవారంలో జీవితం దుర్భర మయింది. అభిమానమూ, న్యాయమూ, స్నేహమూ, ధర్మమూ అన్నీ త్యజించి, ఆమె పాదాలపైన పడి కన్నీళ్ళతో—యే మడగను, యేమిటంటే. యేం కావా లంటే, యే మని చెప్పను? నాకే తెలీదే! ఒక్కటి మాత్రం రూఢిగా నిశ్చయ మయింది. ఆమె నాతో వ్రంజాలి, నా యింటిని పువ్వులతోటి, కాంలితోటి నింపాలి. అంతవరకు నా వాంఛ స్పష్టము. ఆమెనుంచి దూరంగా జీవించడం దుర్భరం. కాని యెట్లా? యెవణో వొదిలి శీతారామయ్యతో వ్రండగా లేనిది, అతన్ని వొదిలి నాతో నివసించ కూడదా? కాని నేను సంఘంపట్ల ఆ సాహసాన్ని చూపగలనా? పోనీ ఆ కుటీరం లోనేవుంచి రహస్యంగా—ఛీ—ఛీ— నా మనస్సు తిరుగ బడ్డది. పోనీ ఆమెను వేరే కాపురముంచి—వొస్తుందా?— యిట్లాంటి మనుష్యులు, డబ్బుకే అమ్ముకుంటారు దేహాన్ని, ఆత్మనీ. శీతారామయ్య యిప్పు డామెకి మహాభారం. కాని ఆమెనిగురించి అట్లాంటి ఆలోచనలుచేసిన పాపానికి నా నాలిక కొరుక్కున్నాను. నా గుడ్డితనానికి, అహంభావానికి నామీద నాకు చాలా కోపం వచ్చింది. అతని బాధను తగ్గించినందుకై నేనే మడిగినా యివ్వదా అనిపించేది. కాని నమ్మిన నానించి అట్లాంటికోర్కీ రాగానే ఆమెకళ్ళు కష్టంతో కిందికి వాల్చడమూ, మెల్లిగా మోహంలోనిచయ మబ్బులవలె కరిగి కోప కాంతి చలవల్ని ఆవరించడమూ, ఒక్కమాట లేకుండా మెడ తిప్పుకొని వెదిమ కొరికి యేం చెప్పడమో. తెలీక ఆమె వెళ్లి పోవడమూ తోచి నన్ను బంధించేవి.

మెల్లిగా ఆమె వొంటిమీద సన్నని బంగారుగాజులూ, రాళ్ళ కమ్మలూ, చివరికి నానూ అన్నీ మాయమవుతోవుండడం నాకు కనపడదీ. ముందు నా బిలులు సగంధర తగ్గించాను. ఒకరోజు వొంటింటో యెవరితోనో మాట్లాడుతూ వుంటే, నేను వినవలసి వచ్చింది. ఆమె యెవరికో చీరెను యెనిమిది రూపాయల కమ్మింది. ఆకొన్నాటిచీరెను నేను చూశాను. కొత్తది యాబై రూపాయలుంటుంది. దానికి కొంచెం చిరుగుంది. దాన్ని తీసుకుని రూపాయలిమ్మని వాడు పోట్లాడుతున్నాడు. ఆ రూపాయలు ఖర్చుఅయినాయి, లేవని యీమె అంటోంది. నేను నిశ్చేష్టితంజ్ఞయిపోయినాను. యింటికి వెళ్లి కవరులో యాబై రూపాయలుపెట్టి తీసుకోమని బతిమాలుతూ, శీతారామయ్యకు చూపాను. మర్నాడు వెళ్ళగానే ఆ రూపాయలు నాచేతులో పట్టింది. మాట్లాడానికి చేతకాక నేను వెళ్ళిపోయినాను.

“ద్రాక్షపళ్ళు, ఆపిల్లు యిచ్చితీరాలా” అంది ఆమె కషంతో మర్నాడు.

“తప్పదు. యింకా యివ్వాలి. మీ స్త్రీతి చూసి చెప్పక పూరుకున్నాను” అన్నాను నోరు జారి.

“అట్లా అనుకోకండి. యివ్వవలసినవన్నీ చెప్పండి పరవాలేదు” అంది.

ఈ కళ్ళతోనే ఆమె క్రమంగా చిక్కిపోవడం అసహాయంగా చూశాను. భోజనం మానేస్తోందని తెలుసు. ఎప్పుడూ వికాసంగా వుండే ఆమె మొహం కొంచెంగా వాడింది. ప్రియుడి బబ్బులోనూ, కాలుస్తున్న డరిద్రంలోనూ శాంతంగా ఆనందంగా తిరుగుతూవున్న ఆమె నడక కొంచెం మందగించింది. గర్వంగా

ప్రపంచాన్ని, విధిని, ధిక్కరించి నవ్వే ఆమె పెదవి కిందకి జారింది. నే నెట్లా భరించను ?

ఆరోజు పొద్దున ఆమె నాదగ్గిరగా నుంచుంది.

“ఆమెన ఎంతో నెమ్మదిగానే ఉందండి, మీ రెండుకు వృధాగా రావడం ?” అంది. రోగి మూలిగి నావంక చూడక గోడవేపు తిరిగాడు. యెంచెయ్యను ? “నరేలండి. కాని, శీతా రామయ్యగారితో కొంచెం మాట్లాడి వెళతాను” అన్నాను. ఆమె వెళ్ళింది.

“నాదికాని వ్యవహారంలో జోక్యం గలుగజేసుకున్నందుకు ఊమించండి. నన్ను వైద్యుణ్ణిగా గాక స్నేహితుడిగా చూచుకోండి. మీకు యింకా నెలలకొద్దీ వైద్యసహాయం అవసరం. నా దగ్గర్నించి వుచితంగా తీసుకోక పోయినా, బాకీకింద చూసుకోండి. కాని, మందు నూనితేమాత్రం తప్పకుండా మొదటి స్థితికి వస్తారు.”

అతని కళ్లంబడి నీళ్ళొచ్చాయి.

“నా భార్య వొప్పుకోదు. ఇంక రాకండి. మందు పంపకండి.”

యింటికి వెళ్ళి ఆలోచించి వరసగా నాల్గరోజులు నాల్గ పదిరూపాయలనోట్లు పేరులేకుండా పోస్టులో పంపాను.

౪

పదిరోజు లయింది నే నా యింటివైపు వెళ్ళి. చేతి దూరంలో వున్న చల్లని కొబ్బరితోటలోకి వెళ్ళడం చేతకాక, యెండలో కాళ్ళు కాలుతూ గంతులువేస్తున్న ట్టుంది నా జీవితం. ఆమె త్యాగాన్ని తలుచుకున్నప్పుడు నా మామూలు వుదారాన్ని, ధర్మాన్ని తలుచుకుని, అంత నీరసపుసనులు చేసినందుకు నాకు సిగ్గేసింది. గుండె సిబ్బరం చేసుకొని యిటూ అటూ చూడక

దమ్మిడిల దగ్గర్నించి వేలదాకా పోగుజేసి, కుబేరుడు కావాలి; లేకపోతే సర్వమూ త్యాగంచేసి శుష్కదరిద్రుడు కావాలి, అంతేకాని మర్యాదలకోసం, రూపాయి, అర, చందావేసి, యేడుస్తూ చెల్లెళ్ళకు మేనపిల్లలకూ తిండి పెట్టి చీరెలిచ్చేబతుకు ఎందుకొచ్చింది? సుఖంగా భోజనంముందు కూచున్నప్పుడు కాళ్ళు కడుపులో పెట్టుకొని పడుకున్న ఆమెశీలం జ్ఞాపకంవొచ్చి తిండి సహించదు. చీట్లపేకతో క్లబ్బులో కాఫీ తాగుతో కాలం గడిపే సంతోషనవాయాన రాత్రెంబవళ్ళు నిమిషం శాంతి నెరక్క చాకిరీ చేసే ఆమె దృఢత్వం జ్ఞాపకంవచ్చి పేక పారేసి లేచేవాణ్ణి. ధీరత్వాన్ని, దేశసేవను, త్యాగాన్ని పొగడితే నాకు సిగ్గయి ఆమెసంగతి చెప్పాలని నోటివరకు వచ్చేది. ఒకసారి క్లబ్బులో కొంచెం కదిపాను. వెంటనే పార్వతీశం, “అదిరా— శీతారాముడి ముండేనా, దాన్నా సాటి తీసుకొస్తున్నావు. అవును. యీమధ్య నువ్వు ‘ట్రీట్’—

‘వటప్’ అన్నాను కళ్ళెర్రజేసి.

తరవాత యింక ఆప్రస్తావన రానేలేదు. కాని క్లబ్బులో మాత్రం మనుష్యు లామెను మరచిపోలేదు.

“యింకా వాడితోనేవుందిరా? అడుగుబొడుగు యింకా మూటకడుతోంది గావును? యింతవరకు క్షవరం చేసింది. రోగాన్నంటించింది. యింక వదలకూడదూ, వాడి పీనిగని కళ్ళారా చూసి కాని వదలదు.”

ప్రజల హృదయాలిప్పుడు శీతారామయ్యకోసం ద్రవిస్తున్నాయి.

రాత్రులు కూడా పక్కన పడుకుని ప్రాణాలన్ని బైటికి దగ్గే ఆ నిర్భాగ్యుడి ప్రతి ఆయాసంలోనూ, తన ప్రాణాలు పోయ్యేట్లు

బాధపడే ఆమె జ్ఞాపకం వచ్చింది.

౫

నా శ్రమ తీరేట్టు పొలాలమీదనుంచి గాలి వేస్తోంది. నీళ్ళ లోంచి కప్పలు వింతగా నావంక చూస్తున్నాయి. చేలలో బంతి పువ్వులూ, పొట్లపువ్వులూ అందంగా కనపడ్డాయి. ఆమె కుటీరం బైట నుంచునివుంది. సన్ను చూడగానే యెందుకు మళ్ళీ వచ్చా వన్నట్టు చూసింది.

“వూరికే స్నేహానికి చూడ్డానికి వచ్చాను. దీ యిష్టం లేకపోతే వెళ్లిపోతున్నాను.”

చప్పున నా చెయ్యి పట్టుకొని ఆమె, “మీరు రావడం మానేసిం తరవాత యెంతో వంటరిగా వుంది. ఆనందం కలి గించే అరగడియ కాలమూ జీవితంలోంచి మాయమయింది. తప్పకుండా రాండి. ప్రతిరోజూ రండి. యిట్లా—సాయంత్రం—” అంత మాట్లాడేనని చప్పున ఆగింది. కళ్ళంబడి వొచ్చే కన్నీటిని ఆపుకొని అవతలకి తిరిగి లోపలకి వెళ్లింది. శీతారామయ్య దగ్గర అరగంట కూచున్నాను. అతను అలిసి కళ్ళ మూసుకోగానే, నన్ను బైట కుర్చీవేసి కూచోపెట్టి కాఫీ ముందర పెట్టి నుంచుంది.

“మీరు కూచోరా”—కింద నాపరాయిమీద కూచుంది. యెంతో వొడిలిపోయింది. బుగ్గలు కిందికి వేళ్లాడాయి. కళ్ళ చుట్టూ నల్లటి లోతులు కనబడుతున్నాయి. పాప మీమె కెట్లా సాయంచెయ్యటం ? నేను పంపిన నోట్లమీచేసిందో, వుపయో గించినట్లు కనబడదు. యిదివరకటి ప్రాభవంలో తా నెరిగిన ధనవంతుల సంగతి మాట్లాడుకుంటూ, ఆ సాయంత్రపు గాలిలో కూచున్నాము. ఆమె నాదగ్గరిగా, నావంక ప్రేమతో చూస్తూ పక్కన కూచుంటే చాలదూ. శుష్కించిన ఆమె దేహంగాని,

వాలిన ఆమె బుజాలుగాని, రేగిన ఆణుట్టుగాని, నావాంఛను అడ్డగించలేదు. ఆత్మనించి ఆత్మకి పిలుపులాగు తోచింది. అక్కడ కూచున్నంతసేపూ ఆమెని మనసుతో దగ్గరికి పిలుస్తూనే వున్నాను.

“చివరికి మీకు పుష్పలన్నా తెచ్చి యివ్వాలనుకుంటాను. కాని కోవమొస్తుందని భయం.”

“అవమానమంటే నహించలేను.”

“అవమానమేముంది ?”

“నన్ను లోకువకట్టడం.”

పెదిమ వొణికింది. యేపూర్వానుభవాలూ, కళ్ళు కనపడని పురుషత్వమూ, అహంభావంతో నిండి యేపశువులు కలిగించిన అవమానాలూ, యీమెనింల ‘సెన్సిటివ్’ చేశాయి. ?

“నేనెన్నటికీ మిమ్మన్ని అవమానంచెయ్యను. మిమ్మన్ని చూశినప్పటినించి నా హృదయంలో కలిగిన పూజ్యభావమే నేను తెలియజేయ గలిగితే!—”

“మీరునన్ను “మీ” రన్నప్పడే తెలిసింది.”

పాపం యీహృదయం, యీమలిన ప్రపంచంనించి, యెంత బాధపడ్డదోకదా. యీ అభీమానమెంత గాయపడ్డదోకదా. నన్నని వెన్నెలలో ఆమె సెలవుతీసుకొని ఆనందంతో తృప్తితో యింటివేపు నడిచాను. అ మృదువైన వెన్నెట్లో యీసస్యాలూ, నీళ్ళూ, కీటకాలు తృప్తినిపొంది ఆనందంతో విశ్రాంతి తీసు కున్నట్టు కనపడ్డది. నా జీవితానికి అర్థమూ ఫలితమూ, పొంది నట్లయింది నాకారాత్రి.

౩

ఆనాడు ఆశ్వీజ పౌర్ణమి. నేను వెళ్ళేటప్పటికి అతనికి వ్యాధి

యెక్కువగావుంది. చాలా మూలుగుతున్నాడు. గొప్పటివలె బైట జూకామల్లితీగ ప్రక్కగా కూచున్నాము. మాటిమాటికి ఆమె లోపలికి వెళ్ళివస్తోంది. “నేను వెడతాను పోనీ, లోపల కూచోండి”

“అంత అవసరంలేదు. యీకాసేకన్నా—” ఆగింది—

“సాయంత్రమిట్లా మీతోమాట్లాడడం అలవాటయింది, బద్ధక మెక్కువయింది. మీమూలానే”

అతనికింత జబ్బుగావున్నా ఆమెముఖంలో కొంచెం వేదన లేదు, ప్రేమ తప్ప. ధీరత్వమా, అతనిపైని నిజంగా ప్రేమ లేక విద్యుక్తమనే భావంతో పరిచర్య చేస్తోందా? కాఫీ తెచ్చింది యెన్నాళ్ళనించో అనాలనుకుంటున్న మాట అనేశాను.

“మీరు నాకు కాఫీ యిస్తే నేను రాను. పోనీ ప్రత్యుపకారంగా మందు పంపితే వొప్పుకోరు. మళ్ళీ నాకుమాత్రం అభిమానం లేదు?”

“నేను మీ యింటికి వచ్చినపుడు—” చప్పున సిగ్గుతో ఆగింది.

“వచ్చినపుడు—”

మాట్లాడలేదు.

“చెప్పరూ?”

“యేం లేదు.”

“చెప్పాలి” బలవంతంచేశాను.

“నేను యింటికి రావడ మేమిటి?”

నాకు తట్టింది. యీమెని చూసి నా భార్య కూచో మనన్నా అంటుందా.

“వాళ్ళే?”

“వొస్తే కాఫీబదులు మం దివ్వండి అనబోయినాను.” లోపల దగ్గుతున్నాడు. వెళ్ళి చాలసేపు రాలేదు. చుట్టూ వెన్నెల సూర్యకాంతిమీద విజయం పొందింది. తొట్టిలో చెంగల్యలు విచ్చాయి. వావురాలు మూలిగా. గాలి ప్రారంభించింది. గడ్డిలో వచ్చుపూలు వూగాయి. చప్పున ఆమె పరుగెత్తుకొని వచ్చి ‘ఒకవారి రండ్’ అంది.

శీతాకామయ్య నెత్తురు కక్కుకొని పడిపోయాడు. ‘ఫిట్’ తగ్గాక బైట వొచ్చి నుంచొని అంత ఆదుర్దాతోనూ, దైర్యంతో తన నేమీ అంటనట్టు కావలసినదిమాత్రం చేస్తూ నుంచున్న ఆమె సైర్యాని కాళ్ళ పడుతూ నుంచున్నాను సీత రాముడితో అడవికి పోయిందని, సావిత్రి యముడితో వాడు లాడిందని, దుర్గమ్మ చీరెలు తగలపెట్టి ఖద్దరు సైను కట్టిందని, సూరమ్మగారు వాత్రివ్రత్యంమీద మహాపన్యాస మిచ్చిందని లొట్టలేసే మహానుభావుల పవిత్రనేత్రాలకి దినదినమూ నిమిషనిమిషమూ, మనోవాక్యానుకర్మలమీద యే ప్రతికల్లోనూ పేర్లు పడని స్త్రీలు నిలిపే నిగ్రహం కనపడదు. యెంతకాలం సాధన చెయ్యకపోతే ఆ దృఢవ్రజ్ఞ కలుగుతుంది? మొగుడు చచ్చాడని గుండెలు బాదుకొని ముఖారాగంలో రూపకతాళంలో పెంకు లెగర గొట్టే సావిత్రి భర్త పునర్జీవితమైతేనాడంటే నమ్ముతారు గాని, యీ కులటలో వాత్రివ్రత్యమూ, నీమమూ గుర్తించగలరా?

“వెదుతున్నారా?” వెనకనే ఆమె వొచ్చి నుంచుంది కంఠంలో వుండమంటున్న ఆదుర్దా కనపడ్డది.

“ఈరాత్రి నన్ను యింజక్షను యివ్వ నియ్యాలి.”

“అంత యెక్కువగా వుందా?”

దగ్గరగా నుంచున్న ఆమెను ‘ఫిట్’ అవుతో నేను మాట్లాడ

లేదు.

“చెప్పరూ. చెప్పండి. నాతో చెప్పడానికి సంకోచించకండి.”

నా ధైర్యం మీకు తెలీదన్నమాట ధ్వనిస్తోంది. చెయ్యిమీద చెయ్యిపి కళ్ళు వైకె తి నా కళ్ళలోకి చూసింది. అధిక ప్రయత్నంతో నాచేతులకి బుద్ధిచెప్పుతుని దూరంగా జరిగాను.

“ప్రమాదమేమీ లేదు. యీ నెలరోజులూ మందు లేక పోవడంచేత మళ్ళీ వెనకదోవ పట్టింది. మీ కాయనపైన నిజమైన ప్రేమవుంటే మీ అభిమానాన్నన్నా త్యాగం చేసుకుని ఆయనకి మందు యిప్పించండి” అన్నాను.

నా కంఠంలోంచి పొల్లివచ్చే అనురాగ వాక్యాల్ని తొక్కి పడుతో. కళ్ళుకిందికి వాల్చి వూరుకుంది.

“నేను వెళ్లి సామాను తీసుకొస్తాను. మీరేం భయపడకండి”

వేళ్ళాడుతున్న ఆ చేతిని మాత్రం తాకకుండా వెళ్ళలేక పోయానాను. నిర్జీవ ప్రతిమవలె నుంచునివుంది. తిరిగిచూడక బైలుదేరాను. యిట్లా గోజూ యీమెను చూస్తూవుంటే యెట్లా భరించడం ? ఆశ లేని యీ వియోగవ్యధకో ? యెన్నటికన్నా లాభంలేదా. ? విసుకు కలగదా ఆమెకు ? ధనమూ స్వేచ్ఛా ఆకర్షించవా ? యెంత చిత్రమో ! ఒక్కసారీ శీతారామయ్య ఆలని స్త్రీ, వ్యాధి నాకు మనసుకే తట్టలేదు. అతనొకవేళ చచ్చిపోతే ! ఆపాడు ఆలోచనికి నాలిక కరుచుకున్నాను. కాని చచ్చిపోతే ! ఆతలపు నన్ను వొడలేదు. ఆ ఆశ కళ్ళముందు నుంచి తొలగదు. ఈ రాత్రి యీ యిన్ జక్ నే మాస్తే చాలా మట్టుకు నాకు మనోరథసిద్ధి కలుగుతుంది. ప్రేమ దేనికన్నా

నంకో విచదుకదా ! అని నా నీచత్వానికి నవ్వుకొని వెళ్ళాను. వద్దెంది. విశాలమైన పెన్నెల సముద్రంలో ఆరోగి తల దగ్గర కూచున్న ఆ మహా పత్రివతా మహత్యంచేత ఆగృహ నావ తేలుతోంది. నా కాళ్లుచప్పుడు విని బైటికి వచ్చింది.

“నిద్రపోతున్నారు. లేచిందాకా యిక్కడ కూచుందాము.”

వెనక చిన్న పువ్వులపందిరీ మొల్లలవాసనా చిన్న కుటీరమూ, చుట్టూ పరిమితిలేని యీ తెల్లని సముద్రము నాపక్కన యీ వనితా—లోపలి అగ్నిని మరిచిపోగలిగితే ! జ్వరమువంటి తాపంతో కుమిలిపోతున్నాను. “భయంలేదుకదా ?” అంది నెమ్మదిగా. పాపం యింతవరకు శవంవలె పడివున్న ఆ మృతజీవి పక్కన వొంటరిగా కూచొనివుంది. యెట్లయివ్వను శాంతం ఆ హృదయానికి ? అతనికి జీవితమే నేనివ్వగలిగితే మళ్ళీ యీమె నాకు కనబడుతుందా ? ఆ ఆలోచనలో నావుదారత్వం నశించింది. అతను పోతేమాత్రం యీమెహృదయంలో యింకో మోహానికి స్తలం వుంటుందా ? యింకో వాంఛ ఆకళ్లలో వెలుగుతుందా ? యింకో గృహంలో ఆకళ్లు వెలుగుతాయా ? యేమివ్వను యీమెకోసం ? నాధనం, మర్యాద, శీలం అర్పిస్తాను తృణప్రాయంగా.

“మాట్లాడరేం ?”

“నిజం మాట్లాడుతాను యేమీ అనుకోకండి. ఆజాడ్యం కుదిరి ఆయన సంపూర్ణ స్వస్థత పొందుతాడనే ఆశలు మీరిదిపరకే వొదులుకొనివుండాలి. అవునా ?”

“యేమో !”

సందేహమేమీ లేదని వృద్ధేశ్యంపైకి నిజం చెబుతున్నానను కుంటున్నాను గాని, అంతరాత్మలో మాత్రం, ఆమెని బాధ

పెట్టాలని, అతనిమీద ఆ బంధనాన్ని గాయంచెయ్యాలని కోరికలుగుతోంది.

“మేమెంత ప్రయత్నించినా కాలం జరపవలసిన వారమే కాని యింకేంలేదు.”

మాట్లాడలేదామె. చంద్రుడు మెల్లిగా వైకి జరుగుతున్నాడు. నీడలు వూగుతున్నాయి. పున్నాగపువ్వామె తలమీద రాలింది.

“అది అతనికీబాధే ! మీకూబాధే ! కామా ?” ఆని స్పష్టంగా అంది.

“యీ సేవేలేకపోతే నాజీవితమేఆఖరు.” అందిమళ్ళీ.

వూరుకున్నాను. యేంమాట్లాడను ? మెల్లిగా ఆమె కంఠం లోంచి యీమాటలు వొస్తున్నాయి. నాతోనో ఆ వెన్నెల తోనో చెప్పుకుంటుంది.

“తల్లిదండ్రులు లేనిదాన్ని, సమీపబంధువులు లేనిదాన్ని, భర్తనెరుగనిదాన్ని, యీ లోకానుభవంలేనిదాన్ని, నన్నొక్కడు మాబావ, నమ్మించి, ద్రోహంచేసి, తా ననుభవించి ఒక ధనికుడైన బంధువుడికి అమ్మాడు. వాడు తన వాంఛ తీర్చుకొని తను అప్పున్న ఒకమిత్రుడికి దానంచేశాడు. తరవాత అనేక పశువులచేతుల్లో మారాను. అనేక విషయాలు నేర్చుకున్నాను. ఆ దుర్వృత్తినుంచి, ఆ షరమనరకంనించి, విరక్తి పొందాలనుకున్నాను కాని మోక్షమందలేదు. ధనమూ మానమూ, అందమూ మర్యాదాలేని స్త్రీ జలప్రవాహముమధ్య తృణము యేదారి పొయ్యేవాడిఅనుగ్రహానికీ దోసిలి వొగ్గవలసినదే. అప్పుడు నేర్చుకున్నాను. అప్పుడు తీసుకున్నాను యీ ప్రతిజ్ఞ యెవరినించీ అధర్మంగా ఒక దమ్మిడి స్వీకరించకూడదని.

అవ్యాజంగా అడగకుండా యిస్తారు ధర్మాత్ములవలె ధనమూ సహాయమూ. వడ్డీతో శరీరమునించి దాసవిలవను గ్రహిస్తారు. ఆ మహాపంకంలోంచి బైటపడే సాధనమెరక్క మృత్యువు నాశ్రయింపబోయ్యే నన్ను చెయ్యిజూచి వైకిలాగి వ్రుద్భవించారీ యన. యీయన పురుషసింహం; దుర్మార్గులలో దుర్మార్గుడు; కాలాంతకుడు. అతడు తన పట్టమహిషిని చేసుకుని తన స్నేహిత బృందంచేత నన్నారాధింప చేశాడు. నా మాట శాసనము. నా కనుసన్నలు రాక్షావచనాలు, నా కోపము ప్రళయావసానముగా జరిపాడు. యాభై వే: రూపాయల ఆస్తిని నన్నలంకరించేందుకు, నాకు నైవేద్యంగా, నా ఆనందానికి మూడేళ్లలో వెదచల్లాడు. నా కదంతా కావాలా? కాని యెంత విలువైనదీ నాకు స్వల్పమని ఆయన వ్రుద్దేశ్యపడి ధనవ్యయంలో తన ఆనందాన్ని అనుభవించారు. నావల్ల నాకోసం యీ నా డీస్థితిలో పడ్డ యీయనికి నే నెంత సేవచేస్తేమాత్రం రుణం తీర్చుకోగలనా ?”

ఆమెమాటలు నిద్రపోయ్యేదానివాటివలె మెల్లిగా ఆగిపోయినాయి. నేను ఆలోచిస్తూ కూచున్నాను. నీడ మామిదికి జరిగింది. కొంగ ఒకటి చింతచెట్టుమీదనించి విడవకండా యేడుస్తోంది. రోగి లేచాడు. లోపలికి వెళ్ళి యింజక్షను యిచ్చాము. నిద్రపోగానే బైట వొచ్చి నుంచున్నాము. ఆ రాత్రి నాకామెనించి కదలాలని లేదు. కాని వెళ్ళితీరాలి. “నేను వెడతానింక.” ఒద్దని ఆమె కళ్లంటున్నాయనుకున్నాను. ఆమె మాట్లాడలేదు. నాకు కదలాలని లేదు. ఏం మాట్లాడను? ఆమె కథ విన్నతరవాత ఏ మాటలు మాట్లాడడానికీ పేలవంగా తోచింది. యింకో విధంగా ఓదార్చే సాహసం లేదు. ఒకమాటతో చూపుతో

నన్ను మాడిస్తే, ఎన్నటికన్నా ఆ గాయం మానుతుందా ?

“నా మాట వినండి మందివ్వకపోతే ఆట్టేకాలం ఆశలేదు.”

“ఆశ లేకుండా పోవాలనే కదా మీ వృద్దేశ్యం ?”

ఉలికిపడ్డాను.

“ఏమిటిది యిట్లా అంటున్నారు ?”

“ఏం లేదు. యీ చాకిరి తప్పిపోయి నేను జీవితంలో సుఖం అనుభవించాలనిగా ?”

“మొత్తానికి మీరు పడే శ్రమను చూస్తేమాత్రం భూలో కంలో యింత త్యాగ మింకా వుందని సంతోషించాలా లేక మీవంటివారి కింత యిబ్బంది తటస్థించినందుకు దుఃఖించాలా, తెలీటం లేదు.”

“ఆ రెంటిలో ఒకటి న్యాయంకాదు.”

“నేను వెడతాను”

ఆమె మాట్లాడలేదు.

“ముందుసంగతి చెప్పండి. పంపనామందు ?”

అంగీకారంగా వూరుకుంది.

“నేను ఉదయాన రానా ?” కొంచెం వూరుకొని “సాయం త్రాన రానా ?” అన్నాను.

“ఆ, ప్రాద్దున్న ఆయనకోసం, సాయంత్రం మీకోసం సరేనా ?”

“మరి మీరు బిల్ పంపిస్తారాల్సి.”

“పంపిస్తే ?”

“సగదేహ మక్కరలేదు. బిల్లులు తిరక్కొట్టం లేండి” అని చిన్నగా ప్రయత్నపూర్వకంగా నవ్వింది.

“పంపించ వద్దనరుగదా ?”

“అది వీలులేదు.”

“బిల్లులనంగతి చూచుకొందాం. కాని నిజంగా నయంగా వుండదా ?”

“చూద్దాం నయంగా వుండక యేం చేస్తుంది.”

“నన్ను సంతోషపెట్టటానికి అంటున్న మిమ్మల్ని చూస్తే నాకు, నమస్కారం చెయ్యాలో జాలిపడాలో తెలీటంలేదు. మీరే మమ్మల్నిట్లా, జాగ్రత్త తీసుకోకపోతే యేమయ్యేవాళ్లం.” నాచేతులు రెండూ పట్టుకుని మొహాన అద్దుకుంది. ఆమెని కొమ్మున చేర్చుకుంటే ఆ నిమషాన యేమీ అనదనిపించింది. కాని అంతనీచంగా “యెడ్వాన్ టుడే” తీసుకుంటానా ?

2

నెలకాగానే బిల్ పంపమని అడిగింది. పంపేను. అధికమైన దర్జీదంలో యెట్లాయిస్తుంది ? కుర్రవాడితో అయ్యగారిని భోజనంచేసి రాత్రికి ఒకసారి తప్పకుండా రమ్మని చెప్పిందట.

నా బైస్కిల్ చప్పుడువిని బయటికివచ్చింది. నా సైకిలు దీపం ఆ యింటిముందువున్న యెర్రపువ్వుల తీగపైనించి ఆమె మీదపడ్డది. తెల్లని శుభ్రమైన చీరకట్టుకుంది. జుట్టు చాలా అల్లరిగాదువ్వీ పువ్వులతో నవ్వుతున్నట్లంకరించింది. యెన్నా శ్చయింది నేనామెను అట్లాచూసి ? యెక్కడిదో ఒకజాకెట్ కూడా తగిలించింది. యెందుకబ్బా యీవేషం ? ఏదన్నా ప్రయాణమా ? యెవరన్నా వొస్తున్నారా ? కాని పొట్టిచేతుల రెవికతో చంపల జీరలాడే జుట్టుతో చిరుగులచీర కట్టుకుని రోజూ వున్నప్పుడే సహజంగా అందంగా కనపడేది. యెందుకు ? ఇట్లా యీరాత్రి యీమెని శుభ్రంకమ్మని అడిగేటంత ఆరోగ్యం వచ్చిందా రోగికి ? సరాసరి నన్ను వొంటింటాకి తీసికెళ్ళింది.

ఆయింటో ఒకపక్క సామానంతా తీసేసి నులకమంచంవేసి, తన పోతులతో వ్రతకేస ముడతల దుప్పటినొకటి దానిమీదపెరిచి వుంటుంది. పక్కన ఒక పాతకుర్చీ, గూట్లో కంచెంబులో ఆకులు పువ్వులు, పక్కన తమలపాకులు వున్నాయి. అత్తరువాసన కొంచెంగా యెక్కణ్ణంచన్నా వస్తుందేమో. నన్ను కుచ్చిమీద కూచోమని తానెదురుగా సిగ్గునటిస్తో నుంచుంది. అంతా కొత్తగా వికారంగా, కనిపిస్తోందినాకు. మాట్లాడితే యేమా తుందో అన్నట్టు, అట్లానే కూచున్నాను. ఆమె అట్లానే నుంచుంది. గూట్లోదీపం నిదానంగా వెలుగుతోంది. పక్కగది లోంచి బాధతోకూడిన రోగివ్రూపిరి వినపడుతోంది. యింక వుండ లేక, “మాట్లాడలేం” అన్నాను.

“యేముంది, నేను సిద్ధంగానేవున్నాను,” అని పక్కచూపు లతో లేనిసిగ్గుతో నన్ను పలకరించింది.

“యెందుకు అన్నాను కొట్టుకుంటున్న వృద్ధయంతో. నేను తనని అన్యాయంగా క్రూరంగా హాస్యం చేస్తున్నట్టు నావంక చూశింది.

“మీయిష్టానికీ.” అన్నది.

తెలుస్తున్నదినాకు.

నావొళ్ళు వొణికింది. కళ్ళుతిరిగాయి.

యేమిటిది ? యెందుకిట్లా చేసింది ? చప్పున ఆలోచించాను.

“యిట్లా కూచోండి”

మంచంమీద కూచుని నాచేతిమీద చెయ్యేసింది.

“యెందుకిట్లా ?”

“మీ రుణం తీర్చుకునేందుకు.”

“యిట్లానా ?”

“నాకు చాతైన విధం యిది వొక్కటే. యీశూన్య గృహంలో యింకేమీలేదు.”

“కాని మీ కంగీకారమేనా ?”

“అంగీకారంతో ప్రసక్తిలేదు. ధర్మం”

“పోనీ నా కంగీకారమా ?”

“మీ కిష్టంలేదా” అని వోరగా చూసింది.

“యెందుకనుకున్నా రట్లా ?”

“యింతలోకం చూసింతరవాత అంతమాత్రం తెలుసుకో లేనూ !”

“లోకానికి విరుద్ధం కూడా వుంటుం దక్కడక్కడ.”

“కాని మీ విషయం నాకు నిశ్చయమే.”

“యెప్పణించి ?”

“మొదటిరోజునించి.”

“ఏతే యింత ఆలస్యంచేసి బాధ పెట్టారేం ?”

“యింత దర్శనం వట్టందే ?”

“కాని యిది ధర్మమా ?”

“నాబోటి కులటలకు ధర్మమనేది వుందా ?”

“మీరు నామనసులో మహాపతివ్రతలలో వొకరని తెలీదూ ?”

“అదే నిజమైతే వాంఛ యేమిటి ?”

“నాలోని మృగానిదా వాంఛ. నాది కాదు.”

“దానికే చెల్లిస్తున్నాను, బిల్”

“నా యెడల అన్యాయంకాదూ ?”

“యేది ?”

“నీ హృదయంలేని దేహంతో నేను సంతృప్తి పొందుతాననుకోడం.”

“మీరు పొందరు. మీలోని మృగం పొందుతుందనుకున్నాను.”

“ఇదికాదు నేను కోరేది.”

“యేది ?”

“హృదయం.”

“అది పరాయత్తం.”

“మరి దేహాన్ని అమ్ముతున్నారా, వేశ్యవలె.”

“వేశ్యకన్నా అధమంగా, ప్రచితంగా, ప్రపకారం పొందమంటారా ?”

“మిత్రుడిదగ్గర్నించి” —

“నాకు మిత్రులు లేరు. వుండరు.”

“ఐతే నాకీ బిల్ అఖర్లేదు.”

“ఐతే యింక మీ సహాయం మాకొద్దు.”

“తప్పదా ?”

“తప్పదు.”

ఆలోచించాను నుంచుని.

“పోనీ నా బిల్ విలువమాత్రం తీసుకుని వెళ్ళనిస్తారా ? అన్యాయంగా యెక్కువ తీసుకోడం తప్పుకదా ?”

“సశే”

నాచేత్తో ఆమె చెంపల్ని తాకాను

“యీ త్యాగానికై యెంత ర క్తం మీ హృదయంలోంచి
వాలికివుంటుందో నాకు తెలుసు” అన్నాను

“బిల్ తీరిందికాని మీ వాత్సల్యం తీరలేదు” అని దగ్గిరికి
వచ్చి నా ముఖాన్ని పట్టుకుని ముద్దు పెట్టుకుంది

“ఈ జన్మంలో నేను పంపగల బిల్లుల మొత్తమంతా తీరింది”
అన్నాను

—